

'A Au? Houtamaki?

Fai 'e Merillee Booren

Makatu'unga i ha talanoa mo'oni

"Kae feangalelei'aki 'a kimoutolu kiate kimoutolu"
(Efesō 4:32).

Ko ha 'aho lelei 'eni he akó. Na'e va'inga talākoni 'a Sefa mo hono kaungāme'a lelei taha ko Peni lolotonga e taimi mālōlō. Hili e ta'u 'e ua e ako 'a Sefa he 'apiako fo'ou ni, kuo faifai 'eni pea 'i ai hano kaume'a mamae. Na'e sai'ia 'a Peni he ngaahi me'a tatau pē na'e sai'ia ai 'a Sefā, pea ne lahi ma'u pē me'a ke na talanoa ki ai.

'I he a'u 'a Sefa ki 'apí, na'á ne sio atu 'oku tali mai ki ai 'ene fa'eé. Na'e 'ikai ke fofonga fiefia mai. Na'e 'ikai malimali mo Sefa. Na'e pehē ange 'ene Fa'eé, "E Sefa, na'e tā mai e puleakó he 'ahó ni. Na'á ne talamai 'okú ke fakamamahi'i ha tamasi'i 'i ho'omou kalasí."

"Kuo te'eki ai ke u fai pehē!" Ko Sefa ange ia. Na'á ne 'ilo'i 'oku hala e me'a ko e houtamaki. Na'e hanga 'e he houtamaki 'o fakamamahi'i mo fakailifia'i e kakaí. Kuo te'eki ai ke fai pehē 'a Sefa ia.

"Ko ho'o mo'oni?" Ko e 'eke ange ia 'e he'ene fine'eikí. Na'á ne faka'atā ha kongā 'o e seá ke tangutu hifo ai 'a Sefa. "Na'e talamai 'e he puleakó na'á mo tuli mo Peni 'a Samu ke 'alu, 'oku 'ikai ke ne kau ho'omou kalapú pea he 'ikai ke ne kau kapau he 'ikai ke ne puna mei he tumu'aki 'o e heké."

Na'e sio pē 'a Sefa ki he falikí. 'Oku kole ange 'a Samu ke nau va'inga he 'aho kotoa pē. Ka ko Peni hono kaungāme'a lelei tahá pea na'á na sai'ia pē kinaua ia he va'inga toko uá. Na'e 'ikai ui ia ko e houtamaki, 'ikai ko ia?

"Oku hala nai ke u va'inga toko ua pē mo Peni?" ko e fehu'i ange ia 'a Sefā. Na'e 'ikai ngali totonu ke ui ia 'e ha taha ko e houtamaki he'ene va'inga pē mo hono kaungāme'a lelei tahá.

"Te mo lava pē 'o feohi 'i ha taimi lahi. Ka ko e taimi 'oku 'alu atu ai 'a Samú, 'oku hala ia ke ke 'ai ke ne ongo'i faka'ofa pe tuēnoa. Na'e talamai 'e he puleakó na'á ke lau kia Samu he 'ikai ke ne puna he heké."

"Na'e 'ikai ke u fai pehē!" ko Sefa ange ia. Ka na'e fai pehē 'a Peni. Pea na'e kau mo ia he katá.

"Manatu'i e ongo na'á ke ma'u he'etau fuofua hikí?" ko e fehu'i ange ia 'a e fine'eikí.

Na'e kamokamo pē 'a Sefa.

Na'e fakata'eoli e akó he kamata'angá. Kuó ne lotu lahi ke ma'u hano kaungāme'a lelei.

Ko e hā mo ha toe me'a na'á ke faka'amu na'e fai 'e he kakaí?" ko e fehui ange ia 'ene fa'eé.

"Na'á ku faka'amu te nau fakaafe'i au ke mau va'inga he taimi mālōlō. Pe tangutu mo kinautolu he taimi kai ho'ataá."

"'Ikai 'oku fakaofa ko e 'i ai hao kaungāme'a lelei he taimí ni?" Ko e tali ange ia 'ene Fa'eé. "Te ke lava 'o tokoni ki ha kakai 'oku ta'elata, hangē ko ia na'e hoko kiate koé. Te u fai atu ha tukupā. 'Oku ou faka'amu ke ke feinga ke 'ilo ha me'a lelei 'e tolu fekau'aki mo Samu. Peá ke talamai kiate au he tuku 'a e akó."

Na'e siofi pē 'e Sefa hono suú mo ne pehē ange, "Mahalo te u lava 'o fai ia." Na'e 'ikai fakataumu'a ia ke houtamaki. Na'á ne fie angalelei 'o hangē ko Sisuú. Te ne kole fakamolemole 'apongipongi kia Samu. Pea te ne lava 'o tala kia Peni 'okú ne fie va'inga foki mo Samu.

Na'e pehē ange 'a e Fine'eikí, "Masi'i". Na'á ne ala atu ki he kumukumu 'o Sefā 'o ue'i hake hono matá. "Ko ha ki'i tamasi'i lelei mo anga'ofa koe. 'E monū'ia 'a Samu ke kaungāme'a mo koe. Mate'i mai ha me'a? Kuó u tui pē te ke monū'ia ke kaungāme'a foki mo Samu."

Na'e ki'i malimali pē 'a Sefa. 'E lava ke kei hoko pē 'a Peni ko hono kaungāme'a lelei tahá. He 'ikai kovi ke toe 'i ai foki mo hano kaungāme'a. ■

'Oku nofo e tokotaha 'okú ne fai e talanoá 'i Tutā, USA.

TUKUPĀ ANGA'OFÁ

- Feinga ke 'ilo'i ha me'a lelei 'e tolu fekau'aki mo ha taha 'oku 'ikai ke ke 'ilo'i lelei.
- Fakakaukau ki he me'a ne mei fai 'e Sisuú. Ngūnguu'i ha fo'i hiva Palaimeli hangē ko e "If the Savior Stood Beside Me."
- 'Oku 'ikai fie ma'u ia ke ke kaungāme'a mamae mo e taha kotoa pē, ka te ke lava pē 'o fili ke ke anga'ofa. Fai ha me'a lelei ki ha taha 'oku 'ikai ke ke vālelei mo ia.

TA FAKATĀTA E CHRIS DANGER

